

आईआईटी इंदौर की पहल मिडिल क्लास के छात्रों के लिए चलाया ऑनलाइन प्रोग्राम

पीपुल्स संवाददाता, इंदौर। आईआईटी इंदौर ने कक्षा 6वीं से 8वीं के स्टूडेंट्स को गणित और विज्ञान पढ़ाने की पहल की है। राष्ट्रीय आविष्कार अभियान (आरएए) के अंतर्गत मप्र स्कूल एजुकेशन डिपार्टमेंट के साथ आईआईटी गणित एवं विज्ञान विषय की शैक्षणिक गतिविधियों को ऑनलाइन यू-ट्यूब पर प्रसारित कर रहा है।

डॉ. अजय कुशवाहा (छात्र मामलों के एसोसिएट डीन), डॉ. नीरज शुक्ला (ईबीएसबी संयोजक), डॉ. आशिषा कुमार (आरएए के टीम समन्वयक) और डॉ. मृगेन्द्र दुबे के साथ आईआईटी इंदौर के संकाय सदस्य कार्यक्रम का संचालन करने के लिए शामिल हैं। व्याख्यान श्रृंखला का उद्घाटन आईआईटीआई के कार्यवाहक निदेशक प्रो. नीलेश कुमार जैन ने 13 जनवरी को किया था। आईआईटी में संकाय प्रो. राजेश कुमार द्वारा श्रृंखला का दूसरा व्याख्यान बुधवार को आयोजित किया गया। डॉ. कुशवाहा ने कहा प्रसारण राष्ट्रीय आविष्कार अभियान का एक हिस्सा है जिसे राज्य द्वारा 26 दिसंबर को कक्षा छह से आठ के छात्रों को शैक्षिक गतिविधियों को प्रदान करने के लिए शुरू किया गया था। प्रत्येक बुधवार को शाम 4 से 5 बजे तक यूट्यूब के माध्यम से विज्ञान और गणित पर शैक्षिक गतिविधियों को ऑनलाइन प्रसारित किया जा रहा है। यह संस्थान द्वारा एक अनूठी पहल है जो नई शिक्षा नीति 2020 के दृष्टिकोण को आगे बढ़ाने में मदद करेगी।